

ஐந்தாம் பக்கம்

23.06.2009

தொழில் வரி: புதிய சட்டம் வருகிறது

சென்னை, ஜூன் 22: தொழில் வரி செலுத்துவதில் புதிய திருத்தம் விரைவில் கொண்டு வரப்படுகிறது.

இதற்கான சட்ட மசாதாவை துணை முதல்வர் மு.க.ஸ்டாலின் சட்டப் பேரவையில் திங்கள்கிழமை தாக்கல் செய்தார். இதுகுறித்த விவரம்:

“ஒரு தொழிலை மாநகராட்சி, நகராட்சிக் குள் ஓரிடத்திலோ அல்லது அதற்கு மேற்பட்ட இடங்களிலோ அதே பெயரில் செய்து வருகின்றனர்.

அப்படிப்பட்ட நபர்களின் வருமானமானது தொழில் வரியை விதிக்கும் நோக்கத்துக்காக சேர்த்துக் கொள்ளப்பட வேண்டும். அதன்படி, ஒரே பெயரில் பல தொழில் செய்தாலும், அவர்களின் வருமானம் ஒன்றாகக் கணக்கிடப்பட்டு தொழில் வரி வசூலிக்கப்படும் என்று சட்ட மசோதாவில் தெரிவிக்கப்பட்டுள்ளது.

காலி நிலங்களுக்கான... மற்றொரு மசோதாவில், ‘காலி நிலங்களுக்கான சொத்து வரியை அவற்றின் அசல் மதிப்பீட்டின் அடிப்படையில் நிர்ணயிப்பதற்குப் பதிலாக, உள்ளாட்சி அமைப்புகளின் விதிப்படி அரசால் நிர்ணயிக்கப்படக் கூடிய சதுர அடி அளவுக்கு சொத்து வரியை நிர்ணயம் செய்து விதிக்கும் வகையில் திருத்தப்படலாம் என மாநில மூன்றாவது நிதி ஆணையம் பரிந்துரை செய்துள்ளது. அந்தப் பரிந்துரையை நடைமுறைப்படுத்த தேவையான நடவடிக்கை எடுக்கலாம்’ என்று தெரிவிக்கப்பட்டுள்ளது.

இந்த மசோதாக்கள் சட்டப் பேரவையில் குரல் வாக்கெடுப்பு மூலம் நிறைவேற்றப்படும்.

